

نو مسلم کو نماز سکھانے کے لیے انگریزی میں نماز لکھنا کیسا؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس بارے میں کہ کیا مکمل نماز کے طریقے کو انگریزی میں لکھ سکتے ہیں تاکہ نو مسلم جلد از جلد نماز سیکھ لے؟

جواب

اسلام نے نو مسلم کے لیے دین سیکھنے اور اس پر عمل کرنے میں آسانی، تدریج اور سہولت کو ہمیشہ ملحوظ رکھا ہے۔ شریعتِ مطہرہ نے نو مسلم کی تعلیم و تربیت، اس کے سوالات کے جوابات اور دین کی بنیادی تعلیمات کی تفہیم کے لیے مختلف زبانوں میں رہنمائی کی اجازت دی ہے، تاکہ وہ جلد از جلد اسلام کے احکام سے واقف ہو کر ان پر عمل پیرا ہو سکے، یہ ایک بالکل واضح بات ہے جس میں کوئی شبہ نہیں ہے، تاہم جس طرح اسلام تعلیم و تعلم میں آسانی کا حکم دیتا ہے، اسی طرح دین کے بعض بنیادی اور مقدس اجزاء کی اصل ہیئت و صورت کو محفوظ رکھنے کا بھی خاص اہتمام کرتا ہے، پھر یہ حقیقت بھی بالکل واضح ہے کہ جب کوئی شخص کلمہ پڑھ کر دائرہ اسلام میں داخل ہوتا ہے تو گویا وہ عہد کرتا ہے کہ دین اسلام کے ہر حکم کو مانے گا، چاہے وہ احکام اس کیلئے ابتدائی طور پر مشکل ہوں یا آسان اور یہی دین حنیف کی فطرت کا تقاضا بھی ہے کہ اس کے جملہ احکام کے سامنے سر تسلیم خم کر دیا جائے۔

اس تناظر میں سوال میں پوچھے گئے مسئلے کے دو پہلو ہیں، ایک تو یہ ہے کہ نماز کے اعمال، ارکان، رکوع و سجود کی ترتیب، نیت اور دیگر عملی مسائل کو انگریزی یا کسی بھی دوسری زبان میں تحریر کیا جائے، جبکہ قرآنی آیات اور نماز کے اذکار عربی رسم الخط ہی میں باقی رہیں، تو اس میں شرعاً کوئی حرج نہیں، بلکہ نو مسلم کو نماز سکھانے کے لیے اس کی اپنی زبان میں نماز کے افعال کی ادائیگی کا طریقہ، شرائط، فرائض اور واجبات سمجھانا مفید اور باعثِ معاونت ہے، کیونکہ اس سے وہ عبادت کے عملی طریقے کو جلد اور بہتر انداز میں سیکھ سکتا ہے۔

دوسرا پہلو یہ ہے کہ نماز میں پڑھے جانے والے اذکار، سورتوں اور قرآنی آیات کو رومن حروف میں لکھ دیا جائے تاکہ نو مسلم انہیں پڑھ کر نماز ادا کر سکے، تو اس کی اجازت نہیں۔

اس کی وجہ یہ ہے کہ قرآن مجید اللہ تعالیٰ کا کلام ہے جو اپنے الفاظ اور معانی دونوں کے مجموعے کا نام ہے، اور اس کی حفاظت کا ذمہ اللہ تعالیٰ نے خود دیا ہے۔ لہذا ہر وہ عمل جو قرآن کریم کی اصل صورت، اس کے الفاظ یا اس کے معانی میں تبدیلی یا فساد کا سبب بنے، جائز نہیں، اسی لیے عہد صحابہ کرام رضی اللہ عنہم سے لے کر آج تک قرآن مجید عربی زبان اور رسم عثمانی ہی میں لکھا جاتا رہا ہے، اور

پوری امت کا اس پر اجماع ہے کہ قرآن کو اسی رسم میں لکھنا واجب اور اس کی اصل ہیئت کو برقرار رکھنا ضروری ہے، رومن رسم الخط میں قرآن لکھنے کی صورت میں نہ صرف رسم عثمانی کی مخالفت لازم آتی ہے بلکہ یہ قرآن کے متعلق اللہ تعالیٰ کے ارشاد ﴿بِلِسَانِ عَرَبِيٍّ مُّبِينٍ﴾ کے بھی خلاف ہے، لہذا رومن رسم الخط میں لکھی گئی عبارت قرآن مجید نہیں کہلانے گی۔ رومن رسم الخط میں لکھنے میں صرف یہی ایک خرابی نہیں بلکہ اس کے اور بھی کئی مفاسد ہیں :

(1) عربی زبان میں بہت سے ایسے حروف ہیں جو سننے میں قریب معلوم ہوتے ہیں لیکن حقیقت میں ان کے مخارج اور صفات مختلف ہیں، مثلاً: س، ص، ث اور ز، ذ، ظ۔ جبکہ انگریزی رسم الخط میں ان کے لیے الگ الگ حروف موجود نہیں، چنانچہ س، ص اور ث کے لیے (S) اور ز، ذ، ظ کے لیے (Z) استعمال کیا جاتا ہے۔ اس کا نتیجہ یہ نکلتا ہے کہ مختلف عربی الفاظ ایک ہی انداز میں لکھے جانے لگتے ہیں، حالانکہ ان کے معانی الگ الگ ہوتے ہیں۔ مثال کے طور پر زاہر اور ظاہر دو مختلف الفاظ ہیں، لیکن رومن رسم الخط میں دونوں کو عموماً (Zahir) لکھا جائے گا۔ اب پڑھنے والا یہ نہیں جان سکے گا کہ اصل لفظ کون سا ہے اور یہ نظم و معنی کی حفاظت کے بالکل خلاف ہے پھر اگر نماز کے اندر فسادِ معنی والی صورت واقع ہو تو نماز بھی فاسد ہو جاتی ہے۔

(2) بعض لوگ یہ کہتے ہیں کہ مختلف حروف کے امتیاز کے لیے اضافی علامات مقرر کر دی جائیں، تو اس خرابی کو ختم کیا جاسکتا ہے، لیکن یہ حل بھی قابل قبول نہیں، کیونکہ اولاً: عربی حروف کے تمام مخارج و صفات کو رومن علامات کے ذریعے صحیح طور پر منتقل کرنا انتہائی دشوار بلکہ تمام لوگوں کے ان علامات سے حروف میں امتیاز کر سکنے کے اعتبار سے عملاً ناممکن ہے۔ ثانیاً: اس صورت میں بھی رسم عثمانی کی مخالفت کے علاوہ دیگر کئی مفاسد ہیں جیسے ان میں سے ایک یہ ہے کہ اگر رومن رسم الخط میں قرآن لکھنے کی اجازت دے دی جائے تو رفتہ رفتہ غیر عربی علاقوں میں رومن رسم الخط ہی کا رواج عام ہو جائے گا کیونکہ لوگ ہمیشہ سہولت کی طرف دوڑتے اور اسے زیادہ اپناتے ہیں، جس کے نتیجے میں عربی رسم الخط سے واقفیت کم ہو جائے گی، قرآن مجید اپنی اصل شکل میں کم پڑھا جائے گا اور نئی نسل عربی رسم الخط سیکھنے سے دور ہو جائے گی، حالانکہ عربی متن کے ساتھ وابستگی قائم رکھنا اور اسے رواج دینا ناگزیر دینی تقاضا ہے۔

ایک شبہ اور اس کا جواب :

بعض لوگوں کا یہ خیال ہے کہ اگر قرآن مجید کو رومن رسم الخط میں لکھنا درست نہیں تو کم از کم نماز کے اذکار، تسبیحات، تشہد اور دیگر عربی کلمات کو رومن میں لکھنے کی اجازت ہونی چاہیے، لیکن یہ بات بھی درست نہیں، کیونکہ نماز اسلام کی عظیم ترین عبادت میں سے ہے اور اس کے اذکار اپنی اصل صورت میں منقول و محفوظ ہیں، لہذا انہیں بھی دوسرے کسی رسم الخط میں لکھنا سنت متوارثہ کی خلاف ورزی ہے۔ نیز قرآن مجید کو رومن رسم الخط میں لکھنے کی ممانعت صرف رسم عثمانی کی مخالفت کی وجہ سے نہیں، بلکہ فسادِ معنی اور غلط تلفظ جیسے مفاسد کے اندیشے کی وجہ سے بھی ہے، اور یہی مفاسد اذکار و تسبیحات میں بھی پائے جاتے ہیں اور یہ بات مسلم ہے کہ جس طرح قرآنی آیات میں بوجہ خطا معنی فاسد ہونے سے نماز فاسد ہوتی ہے یونہی اذکار و تسبیحات و تکبیرات انتقالات کا معاملہ ہے۔

نو مسلم کی ضرورت کا اشکال اور اس کا جواب :

بعض حضرات یہ اشکال پیش کرتے ہیں کہ نو مسلم پر اسلام قبول کرتے ہی نماز فرض ہو جاتی ہے، جبکہ وہ عربی زبان سے ناواقف ہوتا ہے۔ لہذا اگر اسے رومن رسم الخط میں سورتیں اور اذکار مہیا کر دیے جائیں تو اس کے لیے نماز سیکھنا آسان ہو جائے گا۔ بظاہر یہ جذبہ دینی خیر خواہی پر مبنی ہے اور قابلِ قدر بھی ہے، لیکن اس کا حل رومن رسم الخط کو رواج دینا نہیں۔

اس کی چند وجوہات ہیں :

* اگر کوئی ایسا شخص مسلمان ہو جو اپنی مادری زبان بھی پڑھنا لکھنا نہ جانتا ہو تو پھر رومن رسم الخط بھی اس کے لیے مفید ثابت نہیں ہوگا۔ اس سے معلوم ہوا کہ اصل مسئلہ تعلیم و تربیت کا ہے، نہ کہ رسم الخط کی تبدیلی کا، یہی وجہ ہے کہ آج بھی دنیا بھر میں لاکھوں غیر عرب مسلمان عربی رسم الخط میں قرآن و نماز سیکھتے اور پڑھتے ہیں، لہذا نو مسلم کے لیے بھی یہ کام ممکن ہے۔

* عہد رسالت، دور صحابہ اور دور تابعین سے لے کر اسلام دنیا کے بے شمار ممالک میں پھیلا۔ ان ادوار میں مختلف زبانیں بولنے والے لاکھوں افراد مسلمان ہوئے، مگر کبھی قرآن یا نمازوں کے اذکار کو ان کی زبانوں یا رسم الخط میں منتقل کرنے کی ناگزیر ضرورت محسوس نہیں کی گئی، بلکہ یہ سب چیزیں اپنی اصل عربی شکل میں باقی رہیں، اگر یہ طریقہ عظیم دینی مصلحتوں کے خلاف نہ ہوتا تو ضرور اپنایا جاتا، مگر تعامل امت اس کے خلاف ہے۔

* قرآن صرف دیکھ کر ہی نہیں سیکھا جاتا بلکہ سن کر بھی یاد کیا جاسکتا ہے، اور موجودہ دور میں آڈیو ذرائع اس کام کو مزید آسان بناتے ہیں۔

* جب تک نو مسلم مختصر سورتیں اور ضروری اذکار یاد نہ کر لے، وہ جماعت کے ساتھ نماز ادا کر سکتا ہے، کیونکہ مقتدی پر قراءت فرض نہیں ہوتی اور اگر وہ اپنی نماز بھی پڑھنا چاہے اور عربی قراءت سے بالکل عاجز ہو تو ایسی صورت میں وہ قراءت کی جگہ کوئی بھی ذکر الہی جیسے سبحان اللہ، الحمد لله پڑھ سکتا ہے یونہی قرآن مجید کا اپنی زبان کا ترجمہ بھی پڑھ سکتا ہے۔

خلاصہ کلام یہ ہے کہ نو مسلم کو نماز کا طریقہ، ارکان نماز، شرائط، فرائض اور دیگر عملی مسائل انگریزی یا کسی بھی زبان میں لکھ کر سکھانا، جائز بلکہ مفید ہے، لیکن قرآن مجید کی سورتوں یا آیات کو رومن (انگریزی) رسم الخط میں لکھنا جائز نہیں کہ اس میں کئی مضامد ہیں، یونہی دیگر تسبیحات و اذکار لکھنا بھی ممنوع ہے۔ نو مسلم کی تعلیم و تربیت کا درست طریقہ یہی ہے کہ اسے اس کی زبان میں نماز کا مفہوم اور طریقہ سمجھایا جائے، جبکہ قرآنی آیات اور اذکار کو اصل عربی رسم الخط ہی میں سکھایا جائے، جیسا کہ عہد نبوی سے لے کر آج تک امت مسلمہ کا معمول چلا آ رہا ہے۔

جزئیات ملاحظہ ہوں :

قرآن مجید کو رسم عثمانی کے علاوہ کسی اور رسم الخط میں لکھنا جائز نہیں، امام جلال الدین عبدالرحمن بن ابوبکر السیوطی الشافعی متوفی 911ھ اپنی کتاب ”الاتقان فی علوم القرآن“ میں لکھتے ہیں: ”وقال أشهب: سئل مالك: هل يكتب المصحف على ما أحدثه الناس من الهجاء؟ فقال: لا إلا على الكتابة الأولى رواه الداني في المقنع، ثم قال ولا مخالف له من علماء الامة وقال الإمام أحمد:

یحرم مخالفت مصحف الإمام فی واو آیاء أو ألف أو غیر ذلك وقال البیهقی فی شعب الإيمان: من کتب مصحفاً ینبغی أن یحافظ علی الہجاء الذی کتبوا بہ هذه المصاحف، ولا یخالفہم فیہ ولا یغیر ما کتبوا شیئاً فإنہم كانوا اکثر علماً وأصدق

قلبا ولساناً وأعظم أمانة من فلا ینبغی أن یظن بأنفسنا استدراکا علیہم“ ترجمہ: امام اشہب رحمہ اللہ بیان کرتے ہیں کہ امام مالک رحمہ اللہ سے پوچھا گیا: کیا قرآن کو لوگوں کے راج کردہ نئے طریقہ املا کے مطابق لکھا جاسکتا ہے؟ تو انہوں نے فرمایا: نہیں، بلکہ اسی پہلے طریقہ کتابت کے مطابق لکھا جائے گا جس پر ابتدائی مصاحف لکھے گئے تھے۔ اس روایت کو امام دانی رحمہ اللہ نے المقتع میں نقل کیا، پھر فرمایا: اس مسئلے میں امت کے علماء میں کوئی مخالفت معلوم نہیں۔ اور امام احمد بن حنبل رحمہ اللہ نے فرمایا: مصحف امام (یعنی مصحف عثمانی) کے رسم کے خلاف واو، یا، الف یا کسی اور حرف میں تبدیلی کرنا حرام ہے۔ اور امام بیہقی رحمہ اللہ شعب الإيمان میں فرماتے ہیں: جو شخص مصحف لکھے، اسے چاہیے کہ انہی طریقہ ہجاء (رسم الخط) کی پابندی کرے جس کے مطابق صحابہ کرام رضی اللہ عنہم نے یہ مصاحف لکھے تھے، اور اس میں ان کی مخالفت نہ کرے، نہ ان کے لکھے ہوئے میں کسی قسم کی تبدیلی کرے؛ کیونکہ وہ ہم سے زیادہ علم والے، زیادہ سچے دل اور زبان والے، اور امانت کے اعتبار سے ہم سے بڑھ کر تھے۔ لہذا ہمیں اپنے بارے میں یہ گمان نہیں کرنا چاہیے کہ ہم ان کی رائے یا عمل کی اصلاح یا تکمیل کر سکتے ہیں۔ (الاتقان فی علوم القرآن، ج 04، ص 169، الہدیۃ المصریۃ العامۃ للکتاب)

امام ابو عبد اللہ بدر الدین محمد بن عبد اللہ زرکشی متوفی 794ھ ”البرہان فی علوم القرآن“ میں لکھتے ہیں: ”وہل تجوز کتابتہ بقلم غیر العربی؟ الأقرب المنع لقولہم: القلم أحد اللسانین والعرب لا تعرف قلماً غیر العربی وقد قال تعالیٰ: (بلسان عربی مبین)“ ترجمہ: اور کیا قرآن مجید کو غیر عربی رسم الخط میں لکھنا جائز ہے؟ اس کے جواب میں درستگی کے زیادہ قریب بات عدم جواز ہے، کیونکہ علماء نے فرمایا ہے: قلم (یعنی رسم الخط) دو زبانوں میں سے ایک زبان ہے۔ اور عرب غیر عربی رسم الخط کو نہیں جانتے تھے، جبکہ اللہ تعالیٰ نے قرآن مجید کے بارے میں فرمایا ہے: ﴿بِلِسَانٍ عَرَبِيٍّ مُبِينٍ﴾ روشن عربی زبان میں۔ (البرہان فی علوم القرآن، ج 01، ص 380، دار احیاء الکتب العربیۃ)

اس کی بڑی بنیادی وجہ یہ ہے کہ دور رسالت سے آج تک اسی پر اجماع ہے، علامہ شیخ محمد عبدالعظیم زرقانی متوفی 1367ھ اس کی تفصیل بیان کرتے ہوئے ”مناہل العرفان فی علوم القرآن“ میں لکھتے ہیں: ”أن رسم المصاحف العثمانیۃ ظفر بأمر کل واحد منها یجعله جديراً بالتقدير ووجوب الاتباع. تلك الأمور هي إقرار الرسول صلى الله عليه وسلم عليه وأمره بدستوره. وإجماع الصحابة ثم إجماع الأمة عليه بعد ذلك في عهد التابعين والأئمة المجتهدين“ ترجمہ: مصاحف عثمانیہ کے رسم کو ایسے متعدد شرف حاصل ہیں کہ ان میں سے ہر ایک اس کے قابل تعظیم اور واجب الاتباع ہونے کے لیے کافی ہے۔ یہ امور یہ ہیں: نبی کریم صلی اللہ علیہ وسلم کی اس رسم پر تصویب اور اسی کو دستور بنانے کے متعلق آپ صلی اللہ علیہ وسلم کی ہدایات۔ صحابہ کرام رضی اللہ عنہم کا اس پر اجماع، پھر اس کے بعد پوری امت کا اس پر اجماع، جو تابعین اور ائمہ مجتہدین کے دور تک مسلسل قائم رہا۔ (مناہل العرفان، ج 01، ص 378، الناشر: مطبعۃ عیسیٰ البابی الحلبی وشرکاء)

مفتی احمد یار خان نعیمی متوفی 1391ھ فتاویٰ نعیمیہ میں ارشاد فرماتے ہیں: ”قرآن کریم تلاوت و کتابت ہر طرح محفوظ ہے، جس طرح اس کی عبارت کو بدلنا جائز نہیں اور وہ قرآن نہ ہوگا، اسی طرح اس کا رسم الخط بدلنا جائز نہیں کہ وہ قرآن کی تحریر نہ ہوگی۔“

چند عبارات کو ذکر کرنے کے بعد مفتی احمد یار خان نعیمی علیہ الرحمۃ لکھتے ہیں: ”جبکہ رسم الخط میں اس قدر پابندی ہے تو ہندی یا انگریزی رسم الخط میں لکھنا تو صریح تحریر ہے کہ اولاً تو اوپر ذکر کی ہوئی پابندیوں کے خلاف ہے دوم سین، صاد، ثاء میں اسی طرح ق اور ک میں، ز، ذ، ظ میں فرق بالکل نہ ہو سکے گا، مثلاً ظاہر کے معنی ہیں ظاہر اور زاہر کے معنی ہیں چمکدار یا تروتازہ، اب اگر انگریزی میں آپ نے Zahir لکھا تو کیسے معلوم ہوا کہ ظاہر ہے یا زاہر، غرضیکہ اوصاف الفاظ تو درکنار خود حروف ہی منقلب ہو جائیں گے اور معنی ہی ختم۔“ (فتاویٰ نعیمیہ، ص 83، نعیمی کتب خانہ، گجرات)

ضرورت تعلیم والے اشکال کے متعلق، امام ابو العباس شیخ الاسلام محمد بن احمد المعروف ابن حجر ہیتمی شافعی متوفی 974ھ ”الفتاویٰ الفقیہیۃ الکبریٰ“ میں فرماتے ہیں: ”وزعم أن کتابتہ بالعجمیۃ فیہا سہولۃ للتعلیم کذب مخالف للواقع والمشاهدۃ فلا یلتفت لذلك علی أنه لو سلم صدقہ لم یکن مبیحاً لخراج ألفاظ القرآن عما کتبت علیہ، وأجمع علیہا السلف والخلف“ ترجمہ: یہ کہنا کہ غیر عربی رسم الخط میں قرآن لکھنے سے لوگوں کو قرآن سیکھنے میں آسانی ہوگی، ایک بے بنیاد دعویٰ ہے جو حقیقت اور مشاہدے کے خلاف ہے، اس لیے اس دلیل کی کوئی حیثیت نہیں۔ اور اگر مان بھی لیا جائے کہ اس میں کسی درجے کی سہولت موجود ہے، تب بھی محض سہولت کی بنیاد پر قرآن مجید کو اس رسم الخط سے ہٹانا جائز نہیں جس پر اسے ابتدا سے لکھا جاتا رہا ہے اور جس پر امت کے متقدمین و متاخرین کا اجماع منعقد ہو چکا ہے۔ (الفتاویٰ الفقیہیۃ الکبریٰ، ج 01، ص 38 انناشر: المکتبۃ الإسلامیۃ)

خاص نماز کی تعلیم سے متعلق، کتاب مجلس شرعی کے فیصلے میں ہے: ”عہد صحابہ اور اس کے بعد پوری دنیا میں اسلام پھیلا مگر کبھی اس کی ضرورت محسوس نہیں کی گئی، حالانکہ صحابہ و تابعین کو نہ جانے دوسری کتنی زبانوں سے سابقہ پڑا مگر قرآن جوں کا توں رہا اور رشد و ہدایت کے جوہر لٹا تا رہا۔۔۔ عہد رسالت سے اب تک ہر دور میں پڑھے اور بے پڑھے ہر طرح لوگ اسلام لاتے اور قرآن سیکھ کر اپنے فرائض ادا کرتے رہے آج یہ کیوں نہیں ہو سکتا؟ زبانی سن کر اور سیکھ کر بھی عمل کیا جا سکتا ہے، عہد رسالت و صحابہ میں بے شمار امی اسلام لائے اور زبانی سیکھ کر قرآن کی قراءت کی، (پھر) ایسا عجیب بھی اسلام لا سکتا ہے جو اپنی زبان لکھنا پڑھنا نہ جانتا ہو اس کیلئے کیا صورت ہوگی؟ ہمارے مذہب میں نو مسلم کیلئے ایک صورت یہ بھی ہو سکتی ہے کہ جب تک دو تین سورتیں نہیں سیکھ لیتا اپنی نماز میں کسی قاری کی اقتدا کرے، علاوہ ازیں اگر غیر عربی قرآن کا رواج ہو تو انجام یہ ہوگا کہ اصل قرآن کا وجود نادر اور صرف لائبریریوں کی زینت بن کر رہ جائے گا۔“ (مجلس شرعی کے فیصلے، ج 03، ص 100/106، اکبر بک سیلرز)

قراءت و اذکار میں فساد معنی والی غلطی سے نماز فاسد ہو جاتی ہے، بہار شریعت میں ہے: ”قراءت یا اذکار نماز میں ایسی غلطی جس سے معنی فاسد ہو جائیں، نماز فاسد کر دیتی ہے۔“ (بہار شریعت، جلد 1، صفحہ 614، مکتبۃ المدینہ، کراچی)

قراءت سے عاجز نو مسلم شخص نماز میں کوئی بھی ذکر یا قرآن کا ترجمہ پڑھ سکتا ہے، صدر الشریعہ مفتی امجد علی اعظمی متوفی 1367ھ فرماتے ہیں: ”اگر کوئی شخص بالکل نیا مسلمان ہو یا کسی اور وجہ سے فی الحال قرآن مجید کا عربی متن پڑھنے پر قادر نہ ہو، تو ایسے شخص پر عارضی طور پر قراءت فرض نہیں ہوتی۔ اس صورت حال میں، اس کے لیے نماز میں خاموش کھڑے رہنے سے بہتر ہے کہ وہ اللہ تعالیٰ کا ذکر جیسے تسبیح و تہلیل کر لے۔ ایسے مجبور شخص کو بطور ذکر اس کا ترجمہ پڑھنے کی اجازت ہے، لیکن یہ اجازت اس بنیاد پر نہیں کہ اس نے قرآن پڑھا، بلکہ اس بنیاد پر ہے کہ وہ قراءت سے عاجز ہے۔“

حاشیہ میں ہے: ”ایسے شخص پر لازم ہے کہ وہ دن رات کوشش کر کے جلد از جلد اتنی قرآنی آیات یاد کر لے جتنی نماز میں پڑھنا ضروری ہیں (یعنی سورہ فاتحہ اور کوئی چھوٹی سورت)۔ یہ کوئی مشکل کام نہیں اور تھوڑی سی توجہ سے چند گھنٹوں میں سیکھا جاسکتا ہے۔“ (ملخص از فتاویٰ امجدیہ و حاشیہ، جلد 1، صفحہ 96، مطبوعہ مکتبہ رضویہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مفتی محمد قاسم عطاری

فتویٰ نمبر: HAB-0759

تاریخ اجراء: 20 ذوالحجہ الحرام 1447ھ / 06 جون 2026ء



Darul-Ifta Ahlesunnat (Dawat-e-Islami)



www.fatwaqa.com



daruliftaahlesunnat



DaruliftaAhlesunnat



Darul-ifta AhleSunnat



feedback@daruliftaahlesunnat.net